

# సోములు చెప్పిన కథ

శ్రీ. శ్రీనివాసరావు గారు (కవితాసమితి)

సోములు వెనుక ఎప్పుడో పొగొట్టు కొన్నది. గాక మిగిలిన దత్తానికి ఒక్కటే కన్ను. [అయితే నేమి తలుకు మంటుంది, రెండో కన్నులోపం నేను తీర్చు కుంటా నన్నట్లు] దానితోనే సోములు గొప్ప దొంగ చూపులు విసురుతుంటాడు. నలుగురూ కూర్చున్నప్పు డాకంటికి తీరికే లేడు. చూచిన విధంగా చూడకుండా దానితోనే తమాషాచూపులు చూస్తాడు. అతడి కన్ను మాచెడ్డదని లోక ప్రసిద్ధి కూడాను.

యథావిధంగా సోములు తను బోలు పెద్ద మనుష్యుల మధ్య కూర్చున్నాడు ఒకరోజున. నోటికి, నోటిలాగే ఒకటైన కంటికి తెరిపిలేదు, ప్రసంగం శ్రీ విషయికము. మహాత్మాహంతో మాట్లాడివేస్తు న్నాడు. ఒకమూల చుట్ట - చాలాసాడ గాటిది - ఊది వేస్తూనే ఉన్నాడు; ఒకమూల కైంయిమని వాక్పరంపర కురిపిస్తున్నాడు. రెండుమూలల నుండి కన్ను కాంతులు జల్లుచున్నది.

“శ్రీల సంగతి అదో చిత్రం” అన్నాడు ఒక పెద్దవాడు; మురికి మొగం, చింపిరి జుట్టూ అతని వ్యక్తికి ఆనవాళ్లు.

“నిజం, నిజం” అని ఒక చిన్నవాడు పలికి నాడు. ఎవరేమన్నా ఒప్పుకోవడమే అతగాడి పని.

ఈ వేదాంతగోష్ఠికి పదప చిన్న నిక్కబ్బము. తరు వాత సోములు ఆలోచనా పూర్వకంగా “అడవాళ్ల కంటే చిత్రమైనవి లేకపోలేదు” అని పలికి చుట్ట పీల్చి పెద్దసాగ వదలినాడు.

“అయ్యో మీకు పెళ్లి అయిందా” అని మురికి మొగము భోగట్టా చేశాడు.

“చెప్పలేంకీ” అని వెంటనే సోములు జవా బిచ్చాడు.

అందరూ నవ్వి విరగబడ్డారు. చిన్న వాడుకూడా!

“మాశారూ, మనుష్యుడి జీవితానికి శ్రీ ఊత కర్రవంటిది. మగవాడి సుఖానికి ఆడదేకారణభూతం” అని యెవరో ఎక్కడ నుండో అన్నారు.

చిన్నవాడు దీనిని తప్పకుండా ఒప్పుకున్నాడు. “వాళ్లతో మంచిగా ఉన్నంతనేపే” అని మరెవరో మరెక్కడ నుండో అన్నారు. చిన్నవాడు దీనికి ‘ఊ’ అన్నాడు.

“అదేమన్నమాట నేనొప్పుకోను. ఆడదాన్ని దూషించే మనుష్యుణ్ణి నాకు చూపించండి. వారు మను ష్యుడే కాదని ఋజువుచేస్తాను” అని మొదటి వారు కడు వేడిగా కేక వేశారు.

“ఓహో, బహుబాగుంది” అని చిన్నవాడు మెచ్చు కున్నాడు.

రెండో వారు తమ వాదన తెలియ జేశారు. చిన్నవాడు “అందులోనూ నిజంలేకపోలే” దని పలికి నాడు.

అప్పుడు సోములు “చిన్నలూ, పెద్దలూ ఇలాగు వినండి. ఇప్పటి ప్రసంగం నాకొక చిత్రమైన కథ జ్ఞాప కం తెస్తున్నది. మాతాత నాకు ఎన్నోమార్లు చెప్పే వాడు. అందుచేత ఆడవాళ్ల కంటే చిత్రమైనవి లోకం లో లేకపోలేదన్నాను.” అన్నాడు.

“ఆకథ నాకు వినాలని ఉంది”

“నామా అదే ఉద్దేశం” అని చిన్నవాడు.

“మీ కుతూహలానికి భంగం కలిగించడము నా ఉద్దేశము కాదు కాని కథంతావిని ‘మాకు నమ్మకం లేదు. అబద్ధం’ అని ఎవరేనా అన బోయేవాళ్లుంటే ఇప్పుడే ఇక్కడ నుండి నెలవు పుచ్చుకోవచ్చు” అని సోములు ఉపోద్ఘాతము మొదలు పెట్టాడు. ఆ సమయ ములో అతని ఏకాక్షి మరీ చిత్రంగా మెరిసింది.

అందరూ నోరు మూసుకొని ఊరుకుంటామన్నారు. సోములికి నమ్మకం లేక అందరి చేతా ఒట్లు వేయించుకొని ఆమీదట ఈవిధముగా చెప్ప మొదలు పెట్టినాడు.

“ఒక చలికాలపు సాయంకాలమున అయిదుగంటల ఆప్రాంతాలలో ఒకానొక పెద్దమనిషి ఒకానొక చిన్నబండీ తోలుకుంటూ అలిసిపోయిన గుర్రానికి ఆయాసము కలిగిస్తూ యెకాయెకీ ప్రయాణము చేస్తున్నట్లు ఆక్షణంలో ఆదారిని పోయే మరెవ్వరికైనా (గుడ్డివాళ్ళ కి తప్ప) తప్పకుండా కనబడి ఉండును. కాని ఆసాయంకాలము ముఖ్యంగా మరీ చలిగా ఉండడము చేతనూ, అటువంటి సమయంలో ఆ పెద్దమనిషికి, అప్పుడు కురుస్తున్న వానకీతప్ప మరెవ్వరికీ ఇవతల పనిలేక పోవడముచేతనూ, ఇంకా నాకు తెలియని ఏవోకారణాల చేతనూ ఆదారి అంతవరకూ నిర్జనంగానే ఉండెను. అందువల్ల ఆ పెద్దమనిషి, అత డెక్కిన చిన్నబండీ, ఇద్దరినీ లాగుకున్న బుచ్చిగుర్రం నిరాఘాటంగా తమ గహస్యం తమకే ఉంచుకొని సాగిపోతున్నారు.

“ఆ పెద్దమనిషి పేరు భీమశంకరం. బండీకి గుర్రానికి వేరే నామకరణలేదు. మాతాత ఎల్లప్పుడూ ఈ పెద్దమనిషి నే స్మరిస్తూ ఉండేవాడు. రెండక్షరాలు తగ్గినా తగ్గినట్టే అని శంకరం అని వ్యవహరించేవాడు. నాబుద్ధి ఉపయోగించి నేనుకూడా శంఖయూ, శంకూ అని అంటూ ఉండేవాడిని. కాని యిది అతడి పరోక్షాన లెండి. ఎందువల్లనంటే ఇప్పుడు చెప్పబోయేది జరిగి అప్పుడే అనేక దశాబ్దాలు గడచినవి. మాతాతలాగే అతడూ మరో లోకానికి ప్రయాణం కట్టాడు. అందు చేత అతడియెదుట నేనిలాగు అనడానికి వీలులేకపోయింది కాని భయంచేత మాత్రం ఎంతమాత్రం కాదు.

“సరే\_శంకరం పనిమీద బయలుదేరా డండి. ఈపని యేమిటో మాతాత చెప్పలేదు. మొత్తముమీద ఆచలికాలపు సాయంత్రం, దారికాని దారిబట్టి, జారూ బురదా మెరకా పల్లమూ అనక, హోరుమని ముంమకు వస్తున్న వాసలో పాపం శంకరం బయలుదేరిన మాట

నిజం! ఇన్నిచిక్కులు అన్నీ ఒక్కమారు కూడినచోటు కంటే, ఇంత శుష్కమైన లోకంలో సహా ఇంకేస్థల మైనా ఇంతకంటే బాగుండక పోదని నామనవి. కావలినే ఒక్కమారు మీరూ మాట వరసకి అటువంటి పరిస్థితిలో పడి నామాట లెంతమట్టుకు నిజమో సరిచూచుకోవచ్చును. లేక నామాటమీద మీకు నమ్మకమే ఉంటే కిక్కురునక ఊగుకోవడం కూడా మంచిదే.

“తీవ్రమైన గాలివేసింది. అలాగూ ఇలాగూ కాక అడ్డుగా కొట్టుతున్న గాలివల్ల వర్షధార వంకరగా బడి పిల్లల కాపీపుస్తకాలలో రూళ్ల రూపం సాందింది. మల్లీ ఒక్కమారు గాలి ఆగింది. పోనీకదా అని బండి బయలుదేరగానే పూర్వకంటే జోరుగా కొట్టింది. అటువంటి క్లిష్టస్థితిలో శంకరం తోలుతున్న గుర్రం పంక భూతాలూ పెద్దమనిషి తరహాగా ప్రవర్తించనందుకు విసుగుపంతున్న విధంగా విసురుగా వెళ్ల మొదలుపెట్టింది. ఇంతలో వెనుకటి కంటే వేయిరెట్లు ఒలంగా గాలి వీచుటచేత ఎగిరిపోకుండా ఉండడానికి గాను గుర్రము నాలుగుకాళ్ళూ భూమిలో పాతిపెట్టి ఒక్క మారుగా ఆగింది. దేవుడి దయవల్ల దానికి అటువంటి బుద్ధి పుట్టడము వల్లగాని లేకపోతే గుర్రమూ తేలిక, బండీ తేలిక, శంకరం నాఉద్దేశములో షరీ తేలిక అయిన కారణంచేత, ఈముగ్గురూ అగాలికి దొర్లిదొర్లి భూలోకపు చివరకుపోయే ఉండురు. అట్టి అసభ్య తటస్థింపడమే అయితే ఆగుర్రముకాని బండీకాని శంకరము కాని మరెప్పటికీ ఏపనికీ ఉపయోగించక పోవడమే జరిగి ఉండును.

“సరే! గాలి ఆగింది\_తోడనే గుర్రం సాగింది. ‘అహాహా! ఏమిగాలి! ఏమివాన!’ అని శంకరం సకిలిం చాడు. గుర్రముకూడా తనకీ ఆలాగే తోస్తున్నదని ఒక సకిలింపుతో తెలియబరిచింది. ‘మరి లాభం లేదు. ఈనిర్జన ప్రదేశం దాటి ఎక్కడ మంచియిల్లు కనబడితే అక్కడే ఆగ’ మని గుర్రాన్ని శంకరం చరచగా అతని మాటలు నిజంగానే బోధపడడము చేతనో, లేక ఆచలిలో నిలబడి చిక్కుపడడము కంటే పరుగే మొదలుపెట్టితే కొంతవెచ్చగా ఉంటుందని దానికి తోచడము చేతనో

చెప్పలేను కాని మొత్తముమీద శంకరం మాటలు చెవిని బడగానే గుర్రం వాయువేగ మనోవేగాలని కథలలో చెప్పుకున్నట్లు పరుగెత్తింది.

ఆవిధంగా ఒకమైలో, మైలున్నరో (మాతాత చెప్పలేదు కాని), మొత్తానికి మైలుకిపైగా పాప మాగుర్రం పరుగెత్తగా, బండి, శంకరం ఒకయింటిమందు చేరినారు. అయిల్లు తనకు స్వాగతమిస్తున్నట్లుగా శంకరం ఊహించుకున్నాడు, లోపల కలకలలాడుతూ దీప మొకటి కనబడింది. కలకలలాడుతూ కొందరు తిరుగుతున్నారు. ఇది చూడగా శంకరం మొగం కలకలలాడింది. అటువంటి పరిస్థితులలో మొగమాటానికి అవకాశము లేదు కాబట్టి శంకరం ఆనాటికి అక్కడ ఆతిథ్యం పొందడానికి సిద్ధపడ్డాడు. నిజానికి అతనికక్కడ ఆతిథ్యలోపం జరగలేదని మీకే తెలుస్తుంది.

ఇంటి యజమానురాలు కష్టసుఖాలు తెలిసిన మనిషి కాబట్టి శంకరానికి, బండికి, గుర్రానికి నాడక్కడ నివాసము దొరికింది. 'చాలా బాగుందిరా' అని శంకరం అనుకున్నాడు. కాని బాగున్నది ఈమాత్రమే కాదు. మేడమీద అతనికోసం మంచిగది చూపించారు. 'ఇదీ బాగుంది' అనుకున్నాడు శంకరం! కాని ఇంతకంటే బాగున్నవి ఎంటయింటి వాసనలు. శంకరం—కాదు అతనిముక్కు ఈమారు తృప్తిపొందింది. 'నిజంగా ఇవే బాగున్నవి' అనుకున్నాడు శంకరం! కాని బాగున్నవి ఇంతతో అంతము కా లేదు. దీపాలు వెలిగిస్తూ ఒకదాని తనవేపు చక్కని రెండుకళ్లలోనుండి చల్లని లెక్కలేనన్ని చూపులు సరగిస్తున్నది. అటువేపు చూడనట్లు చూస్తూ శంకరం 'బాగున్నవాట్లో ఇది ప్రధానమైనది' అని నిశ్చయించు కున్నాడు. కాని అతని హృదయములో ఏమూలనుండో 'అన్నిటికంటే బాగున్నది ఇంటి యజమానురాలే' అన్న ఘోష ధ్వనిస్తున్నది.

“కొంతనేపటికి శంకరం క్రిందికి భోజనానికి బయలుదేరాడు. క్రిందికి దిగినాడో లేవో ప్రక్కగది లోనికి కిటికీ నుండి తనచూపులు వెళ్లాయి. ఏమిచూ

శాడో ఏమో కాని మరి దృష్టులు మళ్లించుకో లేకపోయాడు. ఇంటి యజమాను రాలంటే తనకు మొట్టమొదటనుండి గౌరవమే కాని, ఆమె మొదటిభర్త గతించినట్లు తెలిసినతర్వాత, కిటికీలోనుండి ఒకదృశ్యము చూచినవెనుక, అక్కడే నిలబడి ఒకసంభాషణ రహస్యముగా విన్నపిమ్మట, అతనిమనస్సు చివుక్కుచున్నది. కొంతనేపుడాకా అట్టే మతిపోయినట్లు నిలబడి పిదప హఠాత్తుగా ఆకలిమాట జ్ఞాపకము రావడముచేత ఆలోచించుకుంటూ భోజనాలగది చేరాడు.

భోజనము చేస్తున్నంతనేపూ శంకరం యజమానురాలు గురించే ఆలోచన మొదలు పెట్టాడు. ఆరోజు అతని భోజనానికి ఒక వింతపదార్థము సహాయమయింది. సరే. మనలో దాపరిక మెందుకు! ఆపదార్థానికి మత్తు కలిగించే దుర్గుణముంది. కొన్ని కారణాలచేత ఆపదార్థము కూడా ఆరోజు వారియింట్లో ఉపయోగపడుతున్నది. అది త్రాగుతూ మనశంకరం ఆలోచనలో పడ్డాడు.

కిటికీనుండి తాను సంగ్రహించ గలిగిన వృత్తాంతము మననము చేసుకుంటున్నాడతడు. త్రాగుతున్నది రుచిగానే ఉన్నట్లు కనబడడముచేత ఒకమారు మారువేయించుకున్నాడు. మరొకమారు—ఇంకొకమారు వేయించుకొని చూశాడు! ఇంకా మరొకమాటు వేయించుకున్నాడని దృఢముగా చెప్పలేను కాని త్రాగుచున్నంతనేపూ అతనికి గదిలోని సంగతులే జ్ఞాపకము వస్తున్నవి.

“యజమానురాలిని ఎవరో మనుష్యుడు అతి పరిచయముతో ఆమెను వితంతువుగా ఉండవద్దని ప్రార్థిస్తున్నవిషయము శంకరం జ్ఞాపకము తెచ్చుకుంటున్నాడు. ఆమెకు కూడా ఆ మనుష్యునిమీద మనస్సులో ఇష్టమున్నట్టే శంకరం కిటికీలోనుండి చూడగలిగినంతమట్టుకు బోధపరచుకున్నాడు ఈసంగతే ఇప్పుడతడిని బాధిస్తున్నది. ఈర్ష్యాగణమున్నది శంకరానికై తే అట్టే లేదుకాని ఈమనుష్యుడు ఆఉన్న చిన్ననిప్పునే రగిల్చి వేస్తున్నాడు. కాబట్టి శంకరానికి కళ్లనిండా కోపము రాక తీరిందికాదు!

“వాడి మొఘుండుండా! అంత అందవికారపు వాడు కదా! ఇక్కడికి రావడానికి వాడికి ఏమిహక్కుంది? అసలు, యజమానురాలికి మతిలేనట్టు కనబడుతుంది! చేసుకోగా, చేసుకోగా రెండవపెళ్లి ఆ అభాజనుణ్ణి చేసుకోవాలా? ఎవడూ అంతకంటే మంచివరుడు దొరకడూ ఆమెకి!” అని శంకరం తనలో తలపోసుకున్నాడు. త్రాగుతున్నది పూర్తిచేసి మళ్ళీ మరికొంచెము తేమ్మని అదిమాడా ఆఖరుచేశాడు కోపంతో.

బ్రహ్మచారి అయిన శంకరానికి ఒకయింటివాడిని కావాలన్న కోరిక చిరకాలము నుండి ఉన్నది. ఇకతానున్న ఇంటికి పెద్దకావడం అతనికి పుట్టరాని కోరిక అని ఎవరు చెప్పగలరు! పాత్రలోనిది త్రాగుచున్నంత సేపూ అతడు నిర్మించుకొంటున్న ఊహలేవే! కాని ఆమర్మార్గపునునిషి అడ్డుగా అవాంతరం కలిగిస్తున్నాడే! ఆ అమాయకపు టిల్లిలిహృదయం చెడగొట్టి నందుకు వాడిని గట్టిగా కొట్టి బుద్ధిచెప్పకూడదా అని శంకరం ఆలోచించాడు. అయినా వాడు మరీ పాడుగు కద! అందువల్ల శంకరం నిస్పృహతో తుదిపర్యాయము పాత్రలో సగమువరకే పోయించుకొని పూర్తిచేసి ‘ఛీ! ఈలోకంలో దేవుడు నాకెంత అన్యాయము చేశాడు! నాబ్రదుకెంత కానిదైపోయింది! నాకిక నేమిటిగతి!’ అనుకొనేసరికి నిద్రపోవడమే గతి అని తోచింది.

“అట్టి ఉద్దేశముతో శంకరం తనగదికి మెట్లెక్కి నెళ్లుతున్నాడు. అప్పుడే పేడమీద దీపాలు వెలిగించి దాసీది ఒకచేతితో క్రొవ్వువత్తిపట్టుకొని రెండవచేతితో అది ఆరిపోకుండా కాపాడుతూ మెట్లు దిగుతున్నది. ఎంతకాపాడుతున్నా శంకరం ఆమెను సమీపించేసరికి దీపం ఆరిపోయింది. నిజం ఈమాత్రమే కాని కిట్టనివాళ్లు శంకరం గురించి లేనిపోనిమాటలు చెప్పతూ ఆదీపాన్ని ఆర్పినది శంకరమే కాని గాలికాదనీ, మళ్ళీ దీపం వెలిగించే ప్రయత్నంలో అతడు అందువిడిగా ఉన్న దాసీని ముద్దుపెట్టుకున్నాడనీ కారుమాటలు కూయబోయారు. శంకరంమాత్రము నేరమంతా గాలిదే అంటాడు. ఇప్పుడే తగవు నేను పరిష్కరించలేనుకాని మెట్లెక్కిన తర్వాత

శంకరం ఒక్కడే తన గదిలోకిపోయి నిద్రకోసము ధ్యానముచేశాడని మాతాత చెప్పిన ప్రకారము స్థిరముగా చెప్పగలను.

“శంకరం గదివిశాలమైనదేకాని మంచమొక్కటే సగముస్థలము మ్రింగివేయడముచేత ఇతరులకు కొంచెం ఇరుకు తోచవచ్చు. ఐనా శంకరం ప్రాజ్ఞుడుకాబట్టిన్నీ, అతడిలో కొన్ని వేదాంతిలక్షణాలు ఉండడంవల్లనున్నూ, దీనికి లక్ష్యపెట్టలేదు. ముఖ్యంగా గదిలోని వస్తువులలో శంకరం దృష్టిని ఆకర్షించినది ఒక విచిత్రమైన కుర్చీ. దానిలోకూడా వేదాంతుల లక్షణాలే ఉన్నవి. వీపుసంగిపోయి, కాళ్లకు కట్టతో, అధమం సహస్రమాసాల ప్రాయం కలిగి ఉన్న దావంత కుర్చీ. మరేవంత వస్తువునుమాచినా శంకరం అది వింతవస్తువని ఒప్పుకొనేవాడు. సంగతి అక్కడితో సమాప్తమయ్యేది. కాని ఈకుర్చీ! ఇదెంత అందవికారముగా ఉన్నది! ఎంతవికృతముగా కూర్చున్నది! వెనుక దిండ్లతో కుట్టబడి, కాళ్లకు వాతం పట్టినట్లు కట్టతో ఇది ఎంతైనా అసహ్యంగా ఉన్నది. దీనిలో ఏదో తన్ను బాధిస్తున్నది. జీవితంలో అతడు చాలా కుర్చీలు చూశాడు కాని ఇట్టి దానిని ఎప్పుడూ చూడలేదు. దాని వేపే ఒక అరగంటసేపు పాపం శంకరం తీక్షణంగా చూశాడు. కళ్లు మరల్చుకోలేక పోయాడు. ‘ఇదేమిటో చాలా తమాషాగా ఉంది’ అన్నాడతడు. అప్పుడే అయిదు పాత్రల సామగ్రి అతనిలో కల్లాలములేపింది. జ్ఞానదృష్టులతో దానివంకే చూస్తూ వైమాటలు ఉచ్చరించాడతడు; కాని ఏమీ తత్వంబోధపడలేదు. అతిచిత్రంగా, అతి అగాధంగా కనబడతన్నదది. చాలా తెలివిగా తలఠిస్తూ వెనుకటిమాటలే మళ్ళీ పలికినాడతడు. కాని అతడికి తలాతోకా అందలేదు; సరేనాకెందుకీ ఘోష అని నిండా కప్పుకొని నిద్రపోయాడు.

“ఒక అరగంట గడిచింది. చప్పున తెలివి వచ్చింది శంకరానికి. ఏదో కలలో ఉలికిపడ్డాడు. పానపాత్రలూ దాసీకన్యలూ కలలో కానవచ్చారు. కమ్మలు విప్పిచూడగానే ఎదురుగా కనపడ్డది కుర్చీ.”

“శంకరం ‘దానివేపుమాడను’ అని కళ్లు మూసు కున్నాడు. నిద్రరాదు; లాభంలేదు. ఒకలక్ష కుర్చీలు. కళ్లముందర నాట్యంచేశాయి. బాగుంది-కళ్లుమూసుకుని ఇన్ని కుర్చీలతో బాధపడడముకంటే కళ్లువిప్పి ఒక్క కుర్చీనే చూడడము నయమనుకున్నాడు. కళ్లు తెరిచాడు. పూర్తిగా తెరిచి చూశాడు. కాని ఎదురుగా కుర్చీలేదు. అకస్మాత్తుగా ఏదో చెప్పరానిమార్పు వచ్చి కుర్చీ ఇప్పుడు ఒక శతవృద్ధునిరూపము దాల్చింది. ఇదివరకు కుర్చీకి కానవచ్చిన చెక్కడపు లతలలో స్ఫుటంగా ఇప్పుడు ఒక ముడుతలు పడ్డముసలి మొగము కానవస్తున్నది. పట్టు దిండ్లు వీపుగా మారినవి. కట్లతోనిండిన కాళ్లు వృద్ధుని రెండుకాళ్లయినవంకరటింకర పొంది వార్ధక్యము సూచిస్తున్నవి. మొత్తముమీద అంత కుర్చీ కూడా మారి పోయి వికారపు వెనుక శతాబ్దపు ముసలిమనుష్యుడుగా కాన వస్తున్నది. దిగ్గునలేచి శంకరం మంచముమీద కూర్చుండి మాంద్యము పోవడానికి కళ్లునులుపుతూ మళ్లీ తేరి చూశాడు! అబ్బే కుర్చీకాదు. ముసలివాడు! పైగా శంకరం వంక కన్ను గీటుతున్నాడు.

“అసలే శంకరం అసహాయశూరుడు. ఆమీద అయిదుపాత్రలసామగ్రిఅతడికి బాసటగాఉంది. అందుచేత అతడు మొదట ఎంత ఉలికి పడ్డా ఇప్పుడు కొంత నిర్లక్ష్యంగా ఆముసలివాడిని చూశాడు. వృద్ధుడుకూడా వెక్కిరిస్తున్న చూపులతో శంకరంగురించి నిర్లక్ష్యంకన బరచ మొదలు పెట్టాడు. ఇక భరించలేక ‘ఎందుకురా అలా కన్ను గీటుతావు?’ అని శంకరం కోపంతో కేక వేశాడు.

“‘అ దోసరదావోయ్ శంకరం!’ అన్నది. కుర్చీ—ఉఁహూఁ ముసలాయన! ఏమన్నా అనుకోవచ్చును మియివ్వుము! ఇప్పుడతడు కన్ను గీటడంమాని విరగబడి నవ్వుతున్నాడు.

“‘వెట్టిమొగమా! నాపేరేం తెలుసునూ నీకు?’ అని శంకరం త్రల్లిపడికూడా మనోభాసన కప్పిపుచ్చు తూ కనుక్కున్నాడు.”

“‘వద్దుసుమా! శంకరం! పెద్దవాణ్ణి—గౌరవం చూపించు! దేవదారుకర్రసుమా ఇది!’ అంటూవృద్ధుడు భయంకరంగా ఉరిమినాడు. దానితో కాస్తదైర్య మూపోయి శంకరం భయంతో, పూర్వముకంటే వినయ పూర్వకమైన గొంతుకతో, ‘అబ్బే! అబ్బే! లేదండి! నేనేమీ మిమ్మల్ని అగౌరవించడానికి ఉద్దేశించడము లేదండి’ అన్నాడు.

“‘సరే! మంచిది! శంకరం!.....’

“‘చిత్తం!’

“‘నీగురించి నాకంతా తెలుసునుసుమా! పాపం నువ్వు చాలా బీదవాడివి!’

“‘చిత్తం! చాలా బీదవాడినండి! కానిమీ కెలా తెలుసునండి?’

“‘దానికేమికాని శంకరం! తాగడమంటే నీకిష్ట మేకాదూ! మనలో తప్పులేదులే!’

“శంకరం ఈమాటికి వ్యతిరేకంగా క్రిందటి పెద్ద పండుగ మొదలు ఒక్కచుక్కైనా మట్టుకోలేదని ఒట్టు వేసుకో బోయాడు కాని వృద్ధుని చూపులు చూడగానే వాడి కీసంగతి తెలుసునని బోధపరచుకొని నవ్వి ఊర కున్నాడు.

“‘చూడూ! శంకరం! యజమాని ఎలా ఉంటుం దేమిటి? బాగుండదూ! చూడూ!’ అని వృద్ధుడుకాలు కదలిస్తూ, షోకుగా చూస్తూ, శంకరాన్ని కదలించాడు. ఇదేమీ శంకరానికి మనస్కరించిందికాదు. కాని ఏమన గలడు! మనస్సులోనే ‘వెధవా! నీకొచ్చిన ఏళ్లు ఎవరికి వచ్చాయి! ఈఘోషంతా నీ కెందుకూ?’ అనుకున్నాడు.

“‘శంకరం! నేను యజమానికి యజమాన్ని సుమా!’ అన్నాడు వృద్ధుడు.

“‘ఆఁ! ఆలాగాండి?’ అని శంకరం ఆశ్చర్య పోయాడు.

“‘ఈవిడ తల్లి నెరుగుదును బాగా! ఆ తల్లికి తల్లితోకూడా నాకు పరిచయమే! దానికి నామీద ఎంత

ప్రేమ అనుకున్నావు శంకరం! అదే నాకీ వీపుకీ పట్టు గుడ్డ కుట్టింది!' అని పాతవాడు అభిప్రాయ గర్భితంగా పలికినాడు.

“అలాగే?” అని మరొకమారు శంకరం ఆశ్చర్యము ప్రదర్శించాడు.

“మరీకాళ్లకి మాత్రం! ఈ జోళ్లు అది కొన్నవే కాదూ! పోనీ! ఆసంగతులన్నీ అనుకున్నామంటే ప్రజలు మామీద అనుమానపడి పోతారు.’ అని పలు కుతూ వృద్ధుడు చూచిన చూపులకి శంకరం తర్వాత తర్వాత చెప్పేవాడు కదా వాడిమీద అమాంతంగా కూర్చోవలె నన్నంతకోపం తనకి కలిగిందట!

“ఆకాలంలో అందరు ఆడన శూనన్ను ఎంతని గౌరవించేవాళ్లు!” అంటూ అందుకున్నాడు పోకిరీముసలి ముండాకొడుకు! ‘ఇక్కడకి వచ్చే ఆడవాళ్లందరూ నాతోడ మీద కూర్చుని గంటలకొద్దీకాలము గడపి వేస్తూ ఉండేవారు.’ అని చెప్పి ఆతడు మరేదో తన యావన దిగ్విజయగాథ మరొకటి మొదలు పెట్టబోగా—కిర్రని చప్పుడుతో చెప్పడానికి ఇబ్బంది కలిగింది.

“కావాలి కక్కగట్టుకి!” అని శంకరం మనస్సులో అనుకున్నాడు.

“అబ్బా! ఈ కీళ్ల నొప్పులు ఎక్కువై పోతున్నాయి! చూడూ శంకరం! ముసలి వాణ్ణయి పోతున్నాను. ఆకాలపు శక్తులు అంతరించి పోయాయి. వెనకటికి నావీపు ఎంత బాధ పెట్టిందనుకున్నావు. మళ్లీ ఎంతో మారమృత్తు వల్లగాని లేకుంటే లోకాన్ని చూసేవాడినా?” అని వృద్ధుడు సర్దుకుంటూ అన్నాడు.

“అబ్బా! చాలా బాధపడి ఉంటారు!” అని శంకరం మాలిగినాడు.

“దానికేమిగాని శంకరం! నువ్వీయింటిదాన్ని నీయింటిదాన్ని చేసుకోవాలని అభిలాష నాకు!”

“నేనా అండి?”

“నువ్వే! అలామాస్తావెందుకు? నువ్వే చేసుకోవాలి! నీమీద ఇష్టం నాకు.”

“శంకరం ఒక రకమైన ఏడుపు మొగంతో, ‘ఆవిడ ఒప్పుకోదండి’ అని పలికినాడు. అంతట కిటికీ నుండి చూచినదంతా జ్ఞాపకమువచ్చి అప్రయత్నంగా అత డొకనిట్టూర్పు విడిచినాడు.

“వృద్ధుడు దృఢంగా ‘ఏమిటి? ఒప్పుకోదూ అది? ఒప్పుకోక పోవడమే అది?’ అన్నాడు.

“ఓనండి. ఒప్పుకోక పోవడమే నండి. ఈవ్యవహారం ఇంకొకడి చేతులో ఉందండి. వాడి మొగం మండా! ఎంత అంద వికారపు మని వనుకున్నారు!” అన్నాడు శంకరం.

“శంకరం! అది వాణ్ని పెళ్లి చేసుకోదు.”

“చేసుకుంటుందండి! మీరు గానీ నాలాగు కిటికీలోనుండి మాస్తే మీకూ నమ్మకం కలుగు నండి.?”

“హాప్! నేనెరుగునునోయ్! అంతా నే నెరుగుదును! అసంగతి నాకు తెలుసునులేనోయ్!”

“ఏసంగతండి?”

“మెట్లమీద—దాసీది! నే నెరుగును నోయ్! అంతా తెలుసును!”

“శంకరానికి ఈమారు పూర్తిగా కోపం వచ్చింది; రాదూమరి చెప్పండి! ముసలి వెధవాయెను; వాడికిదంతా యెందుకు—రామా కృష్ణా అని పడి ఉండక! అయినా శంకరం ఏమీ చెయ్యిచేసుకోలేదు. మనస్సంతా చాలాకలతపడిపోయింది.

“ఎందుకు శంకరం నాకంతా తెలుసును. నువ్వే కాదు. చాలామంది ఇటువంటి అమాయికపు సరదాలు పడుతూఉండేవాళ్లు. నాజీవితంలో ఇట్టివి లెక్కలేవన్ని చూశాను. కాని లాభంలేదు, శంకరం! లాభంలేదు!”

“మీకు చాలా అనుభవం ఉండాలండి! చాలా అనుభవంతో పలుకుతున్న మాట లివి!”

“అలాగే! అలాగే!” అని చాలా చిక్కుగా కన్నుగీటుతూ వృద్ధుడన్నాడు. తర్వాత ఒక విచారపు నిట్టూర్పుతో ‘శంకరం! శంకరం! మాకుటుంబం అంతటికీ నేనే మిగిలాను!’ అన్నాడు.

“చాలా పెద్దకుటుంబం కాబోలు నండి!”

“ఔను చిన్నలూ పెద్దలూ కలిసి పన్నెండుగురం! గట్టి ప్రక్కలతో, దృఢమైన చేతులతో చూడ సుందరంగా ఉండేవారు. ఈ కాలపు చచ్చురకం అనుకున్నా వేమిటి! హూఁ!”

“అయితే వాళ్లందరూ ఏమయారండి?”

“పోయారోయ్ శంకరం పోయారు. మేము చాలా బాధ పడుతూ ఉండేవాళ్లము సుమా! అసలు వాళ్లందరూ నాలాగు సత్యం కలిగిన వాళ్లు కారామరి. అందుచేత కీళ్లనొప్పులు భరించలేకపోయారు. కర్రల కొట్లూ వంట యిళ్ళూలాంటి వైద్యశాలలో పడిపోయారోయ్ శంకరం! అందులో కొందరికి దహనసంస్కారమే అయిపోయింది’ అంటూ ముసలివాడు మిక్కిలి విచారంతో అన్నాడు.

“అబ్బా! చాలా విచారం వేస్తున్నది’ అంటూ శంకరం మూలిగినాడు.

“ముంచుకొని వస్తున్న విచారాన్ని అరికట్టుతూ కొంత వరకు నిశ్శబ్దంగా ఊరకుండి పిమ్మట ముసలివాడు ‘పోనీగాని శంకరం! క్రియ ముక్కలేలకుండా ఉంది చూశావూ! ఇప్పుడు యజమాన్ని పెళ్లాడలచుకున్న మనిషి ఉన్నాడే దరిద్రుడు! కేవలం మోసగాడుసుమీ! ఈ అమాయికురాలిని పెళ్లాడి ఈయిల్లు స్వాధీనంచేసుకుని మమ్మల్ని బానిసలుగా అమ్మివేయడమే వాని ఉద్దేశం! వానికి డబ్బుమీదేగాని ఈ విడమీద ప్రేమలేదు!’ అన్నాడు.

“ఔను...కాని...”

“క్షు! అడ్డుగారాకు. శంకరం నువ్వంటే చెప్పానుకానూ. నీమీద నాకు వేరు అభిప్రాయం. నువ్వే ఈవిడను పెళ్లాడినావంటే ఈ యింటిని చచ్చేవరకు వదలిపెట్టవు. నాలుగు గోడల మధ్య చాలినంత తిండికి ఉంటే అదేచాలు నీకు. నువ్వెంతో యోగ్యుడివి!”

“నామీద మీకిటువంటి అభిప్రాయం ఉన్నందుకు చాలా కృతజ్ఞుణ్ణి.’

“అందుచేత శంకరం! నువ్వే ఈమె వరుడివి! వాడు కాడు!”

“అయితే ఇది సాసగడ మెలాగండి! వాడిని తగిలి వేయడం ఎలాగండి’ అని ఆత్రుతతో అడిగినాడు శంకరం.

“నేను చేస్తానుకాదూ! వెళ్లి వాడి జేబులు పరీక్షించు. ఒక ఉత్తరం కానవస్తుంది. వింటున్నావా? ఒక ఉత్తరం! వాడి భార్యదగ్గరనుండి! తిరిగిరమ్మని వేడుకుంటూ! దరిద్రుడు! ఆరుగురు పిల్లలున్నారు సునూవీడికి! అందరూ చిన్నపిల్లలు! వాళ్లని వదలి చూశావా ద్రోహి!”

“ఈమాటలతో ముసలివాడు ముగించాడు. అంతటితో క్రమక్రమంగా అతనిరూపురేఖలు అస్పష్టమై పోతున్నవి. శంకరం కళ్లకి ఏవో తెరలుక్రమ్ముకొన్నవి. ముసలివాడు క్రమంగా కుర్చీలోకి ఒరిగిపోతున్నట్టు, కుర్చీలో కలిసిపోతున్నట్టు కనబడ్డాడు. వెనుక దిండ్లు కుర్చీవీపుగా అయిపోయివవి. కాళ్లకట్టు కుర్చీకాళ్ల గుడ్డలుగా తిరిగి స్వయాపముసాంచినవి. అచ్చటికాంతి కూడా మసకలై పోయింది. శంకరం కళ్లుమూసికొని యధాప్రకారంగా ముసుగుతెన్ని నిద్రలో మునిగిపోయాడు.

“ఆవిధంగా నిద్రపోయిన శంకరం సూర్యోదయానికి కొంచెం ముందుగా మేలుకున్నాడు. పరుపుమీదే మరలవేసుకుని కూర్చుండి గడచిన రాత్రి అంశాలు జ్ఞాపకం తెచ్చుకో మొదలుపెట్టాడు. ఒక్కమాగుగా జరిగిన దంతా జ్ఞాపకంవచ్చింది. వెంటనే అతడు కుర్చీవీపు చూశాడు. వింతగానే ఇప్పుడూ ఉంది! వేదాంతిలక్షణాలే ఇప్పుడూ ఉన్నవి! కాని అదే నిన్నటి ముసలి వాడనడం అతిమిక్కిలి తెలివితో కూడినపని. అయినా శంకరం అనుమానంపోక ‘తాతయ్యా! ఎలాఉన్నారేమిటి,’ అని పలుకరించాడు. జవాబులేదు. ‘రాత్రి బాగా నిద్రపట్టినదా?’ ఉహూఁ! మారులేదు. ‘పోనీ వాడిబట్టలు ఏపెట్టెలో ఉన్నాయో అదేనాచెప్పుమా’ దీనికి జవాబులేదు.

“కానీ వాడిపెట్టె అడేఅయ్యంటుంది. దొంగతాళంతో తియ్యలేక పోతానా?’ అన్న ధీమాతో

శంకరం బయలుదేరి పెట్టెచూశాడు. తాళంతీశాడు. జేబులు పరీక్షించాడు. ఉత్తరం!

“ఇకనే! ఇక రాజ్యం ఏలగల’ మని ధైర్యంతో చింది శంకరానికి. మరెందుమా ఆలస్యం! వెంటనే మొగంకడుక్కొని బయలుదేరాడు. కథ నడిపించడానికి నడుముకట్టినాడు.

“తిన్నగా మెట్లదిగి ఇల్లు పరిశీలిస్తూ ‘ఇదంతా మనదే కాబోతున్న’ దని లెక్కించుకొంటూ క్రిందికి వచ్చి, దానీని ‘అమ్మగారున్నారా!’ అని అడిగినాడు. ‘లోపల మాట్లాడుతున్నారని జవాబువచ్చింది. ‘వాడి తోనే కాబోలు!’ అనుకొని, శంకరం ‘కొంచెం మాట్లాడవలసిన పనుంది అని చెప్తావా?’ అన్నాడు.

“కొంతనేపటికి శంకరానికి లోపలికి వెళ్లడానికి వీలుకలిగింది. ఇప్పుడక్కడ ఆమె ఒక్కర్తే ఉన్నది. శంకరం రాగానే ఆమె ‘దయచేయండి! అంతా సదుపాయంగా ఉందికద! మరేమీ ఇబ్బంది లేదనుకుంటాను.’ అని మొదలుపెట్టింది.

“శంకరం పరవశుడయి పోయాడు. ‘ఓహో! ఈవిడ నిజంగా కష్టసుఖాలు తెలిసినది కాదని ఎవరనగలరు. ఇంతలాగు చూచుకోవడం ఎవరికి సాధ్యమవుతుంది!’ అని అతడు తలపోసికొని వ్యవహారం పరిష్కరించుకునే తలంపుతో, ‘నాకేమీ ఇబ్బందిలేదు. కాని ఒక ముఖ్యవిషయం మాట్లాడదలచుకున్నాను. మీకు వినాలని ఉన్నప్పుడే చెప్తాను’ అన్నాడు.

“అక్కరలేదు, ఇప్పుడే చెప్పవచ్చును.’

“అయితే ఇప్పుడు మీరు మాట్లాడుతున్న ఆయననుగురించే నేను చెప్పవలచుకున్నది.’

“అలాగా! ఆయన్ని మీరెరుగుదురేమిటి?’ అని ఆమె ఎర్రబడ్డచెక్కులతో అడిగింది.

“లేదు కాని వారి కేరేమిటండి?’ అని శంకరం కొంచెం కిక్కుగానే అడిగినాడు.

“రామస్వామిగారు!’ అని వెంటనే అన్నదామె.

“చాలా పొద్దుగై నమనిషి!’ అన్నాడు శంకరం.

“చాలా మంచివారండి!’

“మంచోచెడ్డో తెలియదు కాని ఒక్కనిమిమం వినండి. కొంతనేపు సావకాశంగా కూర్చుంటేనే కాని వీలులేదు.’

“వితంతువు కొంత ఆశ్చర్యము పడ్డది. కాని మొత్తానికి ఇద్దరూ సావకాశంగా కూర్చున్నారు. అప్పుడు మరి ఎలా జరిగిందో ఎరగనుగాని—నాకే అన్న మాటేమిటి మాతాతమాడా శంకరంసహా ఎలా జరిగిందో తనకీ తెలియదని చెప్పాడని నాతో అనేవాడు— అయితే ఎలాజరిగితే నేమి శంకరం అరచెయ్యి ఆవిడ అరచేతి మీదపడి వాళ్లు మాట్లాడుతున్నంత నేపూ అలాగే ఉండిపోయిందట.

“శంకరం ఆవిధంగా ఆక్రమించి ఆవిడవేపుమాస్తూ ‘యోగ్యులండీ మీరు! మీరు పెళ్లాడే ఆయన—’ అని మొదలుపెట్టాడు.

“ఇలా జరుగుతుందని ఆవిడ కేం తెలుసునూ? అదీ కాక ఒకక్రొత్తవాడు తనయెదుట ఈమాట లేమిటి? అందుచేత ఆవిడ గట్టిగా కేకవేయక తప్పింది కాదు.

“కొంప ముంచుతారేమిటి? వినరేం తుదిదాకా! ఎవడు మిమ్మల్ని పెళ్లాడుతాడో కాని వాడు చాలా అదృష్టవంతుడు! అని శంకరం అతి దృఢంగా అన్నాడు. అప్పుడతని దృష్టులు అప్రయత్నంగా ఆమె నుండి తనచుట్టూ ఉన్న సగుపాయాల వంకకు మరలినవి.

“ఆమె పూర్వకంకంటే ఆశ్చర్యపడుతూ ఒక్కమారుగాలేచి నిలవడానికి ప్రయత్నం చేసింది. కాని శంకరం అభిప్రాయ పూర్వకంగా ఆవిడ అరచేతిని నొక్కినాడు. ఆమె తుదకు కూర్చున్నదే కాని వెళ్లిపోలేదు. మాతాతచెప్పడం ఏమంటే వితంతువులకి భయమనేది చాలా దూరమట!

“విసుగును సగమునవ్వుతో కప్పి పుచ్చుతూ ‘ఇంతకంటే ఏమైనా చెప్పవలసింది ఉందా?’ అని, ఆవిడ ‘నేనే మళ్లీ పెళ్లి చేసుకుంటే, అంటూ ఏమిటో అనబోయింది.

“అశ్రుతో అందుకున్నాడు శంకరం! ‘చేసుకుంటే?’ అన్నాడు చిత్రంగా ఎడమకంటి కుశీప్రక్కనుండి మాపులు పరిగిస్తూ. ‘చేసుకుంటే?’

“ఇప్పుడావిడ పూర్తిగానే నవ్వి ‘మళ్ళీ, చేసుకుంటే మంచివరుణ్ణే చేసుకొనవచ్చును’ అన్నది.

“‘స్వామివారినా? తగినవాడే’ అన్నాడు శంకరం.

“‘ఈదారుణం ఏమిట’ అన్నది వితంతువు. శంకరం ‘హూం!’ అన్నాడు. ఆవిడ యికయేడుపు మొదలుపెట్టవలసిన తరుణం వచ్చిందనుకున్నది. వెంటనే పైటచెరుగుతో కళ్ళని అద్దుకుంటూ—శంకరాని కిదేమీ బాగులేదనీ, ఒక పెద్దమనిషిని అతని పరోక్షాన—అందులోకి తనవంటి అబలముందర అగౌరవించడము ఏమి మగతనమనీ, ఈ అన్నమాట లతని యెదుటే ఎందుకు కూడవనీ, అలాగ ఇలాగని ఏవో ఏకరువు పెట్టింది.

“‘మీకెందుకూ! ఈమాట లతనియెదుటే అనగలను, భయమనికాదు. ముందు మీకు బాగైతే చెప్పాలని. ఈసంగతి మొదట మీకు తెలియవలసి ఉంది’ అన్నాడు శంకరం.

“‘ఏమిటాసంగతి? ఏమిటి మీరు చెప్పదలచుకున్నది’ అని ఆవిడ అడిగింది.

“‘మీకాశ్చర్యం కలిగించబోతున్నాను.’

“‘ఏమిటది? ఆయనకి ధనం అవసరంగా ఉందిప్పుడు. అదేనా మీరు చెప్పేది. అయితే ఆచింత మీకక్కర లేదు.’

“‘అదా! ఆమాటకొస్తే నామా డబ్బుకావాలి! అదికాదు.’

“‘మరే తే ఏమిటి చెప్పాలి?’

“‘భయపడకండి, ఇదిగో చూడండి.’ అంటూ శంకరం ఉత్తరంపైకి తీసి చేతిపట్టుకుని, ‘గట్టిగా కేకలు వెయ్యరు కద’ అన్నాడు.

“‘లేదు. లేదు. చూపించండి. ఏమిటది?’

“‘మూర్ఖపోవడం అలాంటి వేమిచెయ్యరుకద.’

“‘లేదండీ! ఏముందో అదియిలా ఇవ్వండి!’

“‘ఇల్లూ, వాడా ఏకముచేసి నలుగురినోళ్లా పడవెయ్యరు కద. నేనే కార్యమంతా క్రమంగా నడిపిస్తాను. మీరు శ్రమపడకండి.’

“‘మొట్టమొదట అదేముందో చూపించండి, చంపుకు తినకా!’

“ఇంతనేపటికి గాని శంకరం ఉత్తర మామెచేతిలో పెట్టలేదు. ఆమె ఉత్తరం పూర్తిచేసిందో లేదో ముఖలక్షణాలు మారిపోయినవి. మీరు నమ్ముతారో లేదో కాని శంకరం మాతాత్మకి చెప్పేవాడట గదా ఆసమయమప్పుడు ఆవిడ ఏప్పిన ఏడ్పులు ఎంత కటికగుండెనైనా కరిగించ గలిగినవే నట. అటువంటిప్పుడు శంకరంవంటి నవనీత హృదయుడు కరగి కాలువ కావడము లెక్కేమిటి చెప్పండి. ఆవిడ రోదనం అతని గుండెలలో లోతులకు దూసుకుపోయింది. చేతులు నులుపుకుంటూ ఆవిడ ‘అయ్యో! నేనేం చెయ్యగలను! అతడింత మోసం చేశాడే!’ అంటూ విచారించినప్పుడు శంకరం విధిగా ఆమెను ఓదార్చసాగినాడు.

“‘అయ్యో! ఇక నాకు ఊరట ఎక్కడిది! ఈలోకంలో ఇంక నేనెవ్వరిని నమ్మడం!’ అని ఆమెదుఃఖించింది.

“‘ఏడవకు! ఏడవకు! లోకంలో నమ్మకమైన వాళ్లూ ఉన్నారు.’ అంటూ శంకరం ముక్తాఫలాల వంటి పెద్దనెజు కన్నీటి బొట్లు రాలుస్తూ జాలి కనబర్చాడు. అంతటిజాలితో కూడిన అతని హృదయం ప్రోత్సహించడముచేత ఆ తొట్రుబాటులో అతనిచేతులు తమంతటగా ఆవిడను చుట్టివేశాయి. అతిదుఃఖము వల్ల ఆవిడమాడా అతనిమీదికి ఒరిగింది. అట్లు ఒరిగి అతని మొగముమీదికి చూస్తూ, అవిడి నీళ్లునింపిన కంళ్లతో చిన్ననవ్వు నవ్వింది. ఆమెను పడిపోకుండా పట్టుకొని శంకరం అమాయకంగా ఆమె మొగం క్రిందికి చూస్తూ, నీళ్లునింపిన కళ్లతో నే చిరునవ్వులు నవ్వినాడు.

“ఈ సందర్భంలో నాకు ఎంత ప్రయత్నించినా ఆమెనప్పుడు శంకరం ముద్దు పెట్టుకున్నాడో లేదో తెలిసింది కాదు. ‘లేదు’ అని శంకరం మాతాతతో ప్రతిజ్ఞాపూర్వకంగా పలికేవాడట. కాని నాఅనుమానం నన్ను బాధిస్తూనే ఉంది. మనలో మనమాట, అప్పుడు శంకరం అలాచేసే ఉంటాడు.

“ఏమైతేనేమి శంకరం గామస్వామిని తగిలివేయడం అరగంబలో పూర్తిఅయింది. ఆతరువాత యజమానురాలిని అతడు తొందర తొందరగా పెళ్లిచేసుకున్నాడు. అప్పటినుండి ఆయింటికి శంకరమే యజమాని. అప్పుడప్పుడు ఆవిడతోబాటు చిన్నబండిలో బుచ్చిగుర్రాన్ని తోలుతూ అతడు బయలుదేరేవాడు. కొంతకాలం తర్వాత అతడూ భార్యా అదెక్కడికో వెళ్లిపోయారు. ఇల్లు ఇప్పుడు శిథిలమయిపోయింది!”

ఈవిధంగా సోములుకథ పూర్తిచేశాడు. భోగట్టాలు చేస్తున్నవారు ఇంకా తమకో అనుమానం మిగిలిపోయిందన్నారు. ఆశురీసంగతి కూడా ఆయనకి కావాలట!

సోములు ఈలాగు చెప్పినాడు. “పెళ్లినాడు ఆశురీ మరీ అధికంగా తన్నుకుందట. కిళ్లనొప్పివల్లనో

అధికసంతోషం చేతనో ఎవరికీ తెలియదట. జనాభిప్రాయం దేహానినే అని!”

“అయితే ఉత్తరం సంగతి అందరూ నమ్మారన్నమాట” అని ఎవరో ఎక్కడనుండో అడిగినారు.

సోములన్నాడు—“శంకరం శత్రువులు తప్ప! వారి దుర్మార్గపు మాటలు ఎప్పుడూ ఉన్నవేను. కొందరు, శంకరమే ఆ ఉత్తరం సృష్టించాడన్నారు. కొందరు, త్రాగిన మత్తుమీద శంకరం తనపెట్టెకు బదులు మరొకటి తీశాడన్నారు. అయినా వాళ్ల అరుపులకి ఎవడు లక్ష్యపెడతాడు లెండి!”

“శంకరం మాత్రం ఇదంతా నిజమే అంటాడు?”

“ప్రతిముక్కా!”

“మీతాతయ్యో?”

“ప్రతిఅక్షరమూ!”

“శంకరమూ, తాతాతమాషా మనుష్యులు మొత్తానికీ.”

చిన్నవాడు నిరభ్యంతరముగా ఒప్పుకున్నాడు. సోములు నాతికష్టమైన కన్ను గీటడపు పనిలో మునిగిపోయాడు.

మా చిట్టి పలుకులు

నాదెళ్ల వెంకట్రావు గారు, బి. ఏ.

ఏమిరాగమొ? తాళమో? మొఱుగకున్నఁ బాడుచున్నది తెలియని బాసనయిన హాయి మనిసింపదే శ్రవఃపేయ మగుచుఁ జేత మలరించు భవ్యసంగీత మెపుడు?

కూసినదె కూయుచున్నను, గూఁతకర్థ మించుకయు బోధపడకున్న నేఱులోటు? మనసు రంజింపఁ జేయదే? మధుర పణితిఁ గూజితం బానరించెడి కోకిలంబు.

పొదలు వెన్నుని పొక్కిఁటిపువ్వుఁ గాన్పు వదనమునఁ దొల్త వెలువడ్డ మొదటి నుడుల భావ మొఱుగఁగరాకున్నఁ బ్రమదమిడవె? శ్రుతిహితస్వరశబ్ద సంయుతము లగుచు

పదము లస్పష్ట, మర్థసంపదయు నేమి కుదురకుండిన నద్దానఁ గొఱత యేమి? తొట్టిలోనున్న మాచిట్టితొక్కునుడులఁ బుట్టతేనియ కాలువ లుట్టిపడవె?